

# ਪੱਤਰ

ਪੰਥ ਦੇ ਚਰਨਾਂ ਵਿੱਚ ਬੰਦੀ ਸਿੰਘਾਂ ਦੀ ਤਰਫੋਂ ਬੇਨਤੀ

ਗੁਰੂ ਨਿਵਾਜੇ ਪੰਥ ਖਾਲਸਾ ਜੀਉ,  
ਵਾਹਿਗੁਰੂ ਜੀ ਕਾ ਖਾਲਸਾ ॥  
ਵਾਹਿਗੁਰੂ ਜੀ ਕੀ ਫਤਹਿ ॥

ਬੰਦੀ ਸਿੰਘਾਂ ਦੀ ਤਰਫੋਂ ਪਿਆਰ ਭਰੀ ਗੁਰ ਫਤਹਿ ਪ੍ਰਵਾਨ ਹੋਵੇ ਜੀ। ਗੁਰੂ ਕ੍ਰਿਪਾ ਅਤੇ ਆਪ ਪੰਥ ਦੀਆਂ ਅਰਦਾਸਾਂ ਨਾਲ ਅਸੀਂ ਸਾਰੇ ਸਿੰਘ ਚੜ੍ਹਦੀ ਕਲਾ ਵਿੱਚ ਜੂਝ ਰਹੇ ਹਾਂ ਅਤੇ ਆਪ ਪੰਥ ਦੀ ਚੜ੍ਹਦੀ ਕਲਾ ਲਈ ਨਿੱਤ ਅਰਦਾਸ ਕਰਦੇ ਹਾਂ। ਪਿਆਰੇ ਖਾਲਸਾ ਜੀਓ, ਅਸੀਂ ਕੁਝ ਸਿੰਘ ਇੱਥੇ ਮਹਾਂਰਾਸ਼ਟਰ ਸਟੇਟ ਭਾਰਤ ਦੇਸ਼ ਅੰਦਰ ਕੋਹਲਾਪੁਰ ਸੈਂਟਰਲ ਜੇਲ੍ਹ ਵਿੱਚ ਬੰਦ ਹਾਂ। ਸਾਨੂੰ ਕਾਫੀ ਲੰਬਾ ਸਮਾਂ ਹੋ ਗਿਆ ਹੈ ਅਸੀਂ ਵੱਖ ਵੱਖ ਏਥੇ ਦੀਆਂ ਜੇਲ੍ਹਾਂ ਅੰਦਰ ਸਮਾਂ ਗੁਜ਼ਾਰ ਚੁੱਕੇ ਹਾਂ। ਇੱਥੇ ਹਰ ਧਰਮ, ਮਜ਼ਹਬ ਨਾਲ ਸਬੰਧਿਤ ਲੋਕ ਬੰਦ ਹਨ, ਹਿੰਦੂ ਮੁਸਲਿਮ, ਇਸਾਈ, ਬੁੱਧਮੱਤ, ਜੈਨਮੱਤ ਆਦਿ। ਇਹ ਸਾਰੇ ਲੋਕ ਆਪਣੇ ਧਾਰਮਿਕ ਤਿਉਹਾਰ ਹਰ ਸਾਲ ਬੜੀ ਸ਼ਰਧਾ ਭਾਵਨਾ ਨਾਲ ਮਨਾਉਂਦੇ ਹਨ ਅਤੇ ਆਪਣੇ ਵੱਖਰੇ ਵੱਖਰੇ ਧਰਮਾਂ ਮਜ਼ਹਬਾਂ ਦੀ ਪਹਿਚਾਣ ਆਪਣੇ ਦਿਲਾਂ ਅੰਦਰ ਤਰੋ-ਤਾਜ਼ਾ ਰੱਖਦੇ ਹਨ। ਦੂਸਰੇ ਲੋਕਾਂ ਨੂੰ ਵੀ ਆਪਣੇ ਧਰਮਾਂ ਦੀ ਪਹਿਚਾਣ ਕਰਵਾਉਂਦੇ ਹਨ। ਇਨ੍ਹਾਂ ਦੀਆਂ ਧਾਰਮਿਕ ਸੰਸਥਾਵਾਂ ਬਾਹਰੋਂ ਜੇਲ੍ਹਾਂ ਅੰਦਰ ਆ ਕੇ ਇਨ੍ਹਾਂ ਦਾ ਹਰ ਪੱਖੋਂ ਸਹਿਯੋਗ ਦਿੰਦੀਆਂ ਹਨ। ਇਹ ਸਾਰੇ ਬੰਦੀ ਵੀਰ ਸਾਨੂੰ ਵੀ ਕਹਿੰਦੇ ਹਨ ਕਿ ਤੁਸੀਂ ਵੀ ਸਰਦਾਰ ਜੀ ਆਪਣਾ ਕੋਈ ਨਾ ਕੋਈ ਧਾਰਮਿਕ ਤਿਉਹਾਰ ਮਨਾਇਆ ਕਰੋ। ਤੁਹਾਡਾ ਤਾਂ ਪੰਥ ਵੀ ਸਭ ਤੋਂ ਨਿਰਾਲਾ ਹੈ ਅਤੇ ਤੁਹਾਡੇ ਪੰਥ ਦੀ ਮਰਿਯਾਦਾ ਵੀ ਬਹੁਤ ਪਿਆਰੀ ਹੈ। ਤੁਸੀਂ ਸਿਰਫ ਸਿੱਖ ਲੋਕ ਹੀ ਦੁਨੀਆਂ ਦੀ ਉਹ ਕੌਮ ਹੋ, ਜੋ ਆਪਣੇ ਧਾਰਮਿਕ ਤਿਉਹਾਰਾਂ ਵਿੱਚ ਅਮੀਰ-ਗਰੀਬ ਨੂੰ ਇੱਕ ਪੰਗਤ ਵਿੱਚ ਬੈਠ ਕੇ ਪ੍ਰਸ਼ਾਦਾ ਛਕਾਉਂਦੇ ਹੋ। ਬਾਕੀ ਤਾਂ ਕਿਸੇ ਵੀ ਧਰਮ ਵਿੱਚ ਇਹੋ ਜਿਹੀ ਏਕਤਾ ਦੀ ਪਵਿੱਤਰ ਰੀਤ ਨਹੀਂ ਹੈ। ਤੁਸੀਂ ਖੁਸ਼ਨਸੀਬ ਹੋ, ਵਾਹਿਗੁਰੂ ਜੀ ਨੇ ਤੁਹਾਨੂੰ ਇਨ੍ਹਾਂ ਅਨਮੋਲ ਗੁਣਾਂ ਨਾਲ ਨਿਵਾਜਿਆ ਹੈ।

ਇਹ ਸ਼ਬਦ ਕਈ ਵੀਰਾਂ ਦੇ ਮੂੰਹੋਂ ਸੁਣਨ ਨੂੰ ਮਿਲੇ ਹਨ। ਦਿਲ ਤਾਂ ਸਾਡਾ ਵੀ ਬਹੁਤ ਕਰਦਾ ਹੈ ਕਿ ਅਸੀਂ ਵੀ ਆਪਣਾ ਕੋਈ ਨਾ ਕੋਈ ਧਾਰਮਿਕ ਤਿਉਹਾਰ ਮਨਾ ਕੇ ਆਪਣੇ ਵੱਖਰੇ ਪੰਥ ਦੀ ਪਹਿਚਾਣ ਕਰਵਾਈਏ ਅਤੇ ਇਨ੍ਹਾਂ ਵੀਰਾਂ ਨੂੰ ਦੱਸੀਏ ਕਿ ਅਸੀਂ ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੇ ਦਰਸਾਏ ਹੋਏ ਮਾਰਗ ਦੇ ਪਾਂਧੀ ਹਾਂ। ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੇ ਦੱਸੇ ਮਾਰਗ ਤੇ ਚੱਲ ਕੇ ਹੀ ਖਾਲਸ ਬਣਿਆ ਜਾ ਸਕਦਾ ਹੈ ਅਤੇ ਲੋਕ ਪ੍ਰਲੋਕ ਸਵਾਰਿਆ ਜਾ ਸਕਦਾ ਹੈ। ਇਨ੍ਹਾਂ ਵੀਰਾਂ ਨੂੰ ਇਹ ਸੰਦੇਸ਼ ਦੇਈਏ ਕਿ ਆਓ ਭਰਾਵੇਂ ਤੁਸੀਂ ਵੀ ਸਿੱਖੀ ਮਾਰਗ 'ਤੇ ਚੱਲ ਕੇ ਆਪਣਾ ਜੀਵਨ ਸਫਲ ਕਰ ਲਵੋ, ਪਰ ਸ਼ਾਇਦ ਇਨ੍ਹਾਂ ਵੀਰਾਂ ਨੂੰ ਸਾਡੀ ਅੰਦਰੂਨੀ ਕਮਜ਼ੋਰੀ ਦਾ ਪਤਾ ਨਹੀਂ, ਜਿਸ ਕਰਕੇ ਅਸੀਂ ਆਪਣਾ ਕੋਈ ਗੁਰਪੁਰਬ ਨਹੀਂ ਮਨਾ ਪਾਉਂਦੇ ਅਤੇ ਇਹ ਵੀਰ ਹਮੇਸ਼ਾਂ ਸਾਨੂੰ ਪ੍ਰੇਰਨਾ ਦਿੰਦੇ ਰਹਿੰਦੇ ਹਨ।

ਪਿਆਰੇ ਖਾਲਸਾ ਜੀਓ, ਅਸੀਂ ਆਰਥਿਕ ਪੱਖੋਂ ਕਮਜ਼ੋਰ ਹੋਣ ਕਰਕੇ ਆਪਣਾ ਕੋਈ ਗੁਰਪੁਰਬ ਨਹੀਂ ਮਨਾ ਪਾਉਂਦੇ। ਅਸੀਂ ਇਸ ਵਾਸਤੇ ਕਈ ਸਿੱਖ ਜਥੇਬੰਦੀਆਂ ਨੂੰ ਬੇਨਤੀ ਪੱਤਰ ਲਿਖੇ ਹਨ ਪਰ ਹਰ ਪਾਸਿਓਂ ਨਿਰਾਸ਼ਤਾ ਹੀ ਪੱਲੇ ਪਈ ਹੈ। ਇਥੋਂ ਜ਼ਿਆਦਾ ਦੂਰ ਹੋਣ ਕਰਕੇ ਕੋਈ ਵੀ ਜਥੇਬੰਦੀ ਪਹੁੰਚ ਨਹੀਂ ਪਾਉਂਦੀ।

ਅਸੀਂ ਕਈ ਵਾਰ ਕੋਸ਼ਿਸ਼ ਕੀਤੀ ਗੁਰਪੁਰਬ ਮਨਾਉਣ ਦੀ ਪਰ ਸਫਲਤਾ ਹਾਸਲ ਨਹੀਂ ਹੋਈ। ਕਈ ਲੋਕ ਪਿੰਡਾਂ ਥਾਵਾਂ ਦੇ ਇਹੋ ਜਿਹੇ ਹੀ ਆਦਮੀ ਸਾਨੂੰ ਇਥੇ ਮਿਲੇ ਹਨ ਜਿਨ੍ਹਾਂ ਨੇ ਅੱਜ ਤੱਕ ਸਾਬਤ ਸੂਰਤ ਖਾਲਸੇ ਦੇ ਦਰਸ਼ਨ ਵੀ ਨਹੀਂ ਸੀ ਕਦੇ ਕੀਤੇ। ਉਹ ਕਈ ਵਾਰੀ ਸਾਨੂੰ ਪੁੱਛ ਲੈਂਦੇ ਹਨ ਕਿ ਸਰਦਾਰ ਜੀ ਤੁਸੀਂ ਕਿਸ ਦੇਸ਼ ਦੇ ਰਹਿਣ ਵਾਲੇ ਹੋ। ਇਨ੍ਹਾਂ ਨੂੰ ਪਤਾ ਹੀ ਨਹੀਂ ਕਿ ਸਿੱਖ ਭਾਰਤ ਦੇਸ਼ ਦੇ ਵਸਨੀਕ ਹਨ, ਕਿੰਨੇ ਦੁੱਖ ਦੀ ਗੱਲ ਹੈ, ਜਿਸ ਦੇਸ਼ ਅੰਦਰ ਖਾਲਸੇ ਦਾ ਜਨਮ ਹੋਇਆ ਹੋਵੇ, ਉਸੇ ਦੇਸ਼ ਦੇ ਅੰਦਰ ਵੀ ਅਜੇ ਤੱਕ ਉਸ ਦੀ ਪਹਿਚਾਣ ਨਾ ਹੋ ਸਕੀ ਹੋਵੇ। ਅੱਜ ਸਮੇਂ ਦੀ ਮੁੱਖ ਲੋੜ ਹੈ, ਪਿੰਡਾਂ, ਸ਼ਹਿਰਾਂ, ਇਲਾਕਿਆਂ, ਸਟੇਟਾਂ ਅਤੇ ਦੇਸ਼ਾਂ ਤੋਂ ਉੱਪਰ ਉੱਠ ਕੇ ਦੁਨੀਆਂ ਦੇ ਕੋਨੇ-ਕੋਨੇ ਅੰਦਰ ਸਿੱਖੀ ਦਾ ਪ੍ਰਚਾਰ ਕਰੀਏ।

ਸਮੂਹ ਪੰਥ ਦੇ ਚਰਨਾਂ ਵਿੱਚ ਨਿਮਰਤਾ ਸਹਿਤ ਦੋਵੇਂ ਹੱਥ ਜੋੜ ਕੇ ਬੇਨਤੀ ਹੈ ਕਿ ਖਾਲਸੇ ਦੇ ਸਾਜਨਾ ਦਿਵਸ ਵਿਸਾਖੀ ਤੇ ਗੁਰੂ ਕੇ ਲੰਗਰ ਵਾਸਤੇ ਕੋਈ ਸੰਸਥਾ, ਸਿੱਖ ਜਥੇਬੰਦੀ ਜਾਂ ਕੋਈ ਵੀਰ ਭੈਣ ਸਰਦੀ-ਬਣਦੀ ਮਾਇਆ ਭੇਜ ਸਕਦਾ ਹੋਵੇ ਤਾਂ ਸਾਨੂੰ ਚਿੱਠੀ ਪੱਤਰ ਰਾਹੀਂ ਸੰਪਰਕ ਕਰੇ। ਜੇ ਆਪ ਸੰਗਤਾਂ ਦੀ ਤਰਫੋਂ ਸਹਿਯੋਗ ਦੀ ਆਸ ਹੋਈ ਤਾਂ ਅਸੀਂ ਇਸ ਵਾਰ ਇੱਥੇ ਖਾਲਸਾਈ ਝੰਡੇ ਲਹਿਰਾਵਾਂਗੇ। ਹੋਰ ਏਥੇ ਕੋਈ ਪ੍ਰੋਗਰਾਮ ਕਰਨ ਲਈ ਪਹਿਲਾਂ ਜੇਲ੍ਹ ਅਧਿਕਾਰੀਆਂ ਤੋਂ ਪਰਮਿਸ਼ਨ ਲੈਣੀ ਪੈਂਦੀ ਹੈ। ਚਿੱਠੀ ਪੱਤਰ ਪਾਉਣ ਲੱਗਿਆਂ ਆਪਣਾ ਪੂਰਾ ਨਾਮ ਪਿਤਾ ਲਿਖਣਾ ਜੀ, ਬਹੁਤ ਹੀ ਉਮੀਦ ਅਤੇ ਆਸ ਨਾਲ ਇਹ ਬੇਨਤੀ ਪੱਤਰ ਲਿਖਿਆ ਹੈ। ਆਸ ਕਰਦੇ ਹਾਂ ਨਿਮਾਣਿਆਂ ਦੀ ਬੇਨਤੀ ਪ੍ਰਵਾਨ ਕਰਨੀ ਜੀ।

ਗੁਰੂ ਪੰਥ ਦੇ ਦਾਸ

ਬੰਦੀ ਸਿੰਘ

ਬੇਨਤੀ ਕਰਤਾ

ਬਲਰਾਜ ਸਿੰਘ

ਸਾਡਾ ਪਤਾ

Sarbjit Singh C/2059

Kohlapur Central Prison

Kalamba Dist. Kohlapur

Maharashtra, India, PIN 416007

### ਪੰਨ ਬਾਦਲ ਕੇ ਚੇਲੇ ਪੰਨ ਇਹਨਾਂ ਦੀ ਸਿੱਖੀ

ਪਿਛਲੇ ਹਫ਼ਤੇ ਦੀਆਂ ਦੋਸ਼ ਵਿਦੇਸ਼ ਦੀਆਂ ਪੰਜਾਬੀ ਅਖਬਾਰਾਂ ਨੂੰ ਪੜ੍ਹ ਕੇ ਉਨ੍ਹਾਂ ਵਿੱਚ ਲੱਗੇ ਵਧਾਈਆਂ ਦੇ ਸੰਦੇਸ਼ ਦੇਖ ਕੇ ਮੈਨੂੰ ਭੁਲੇਖਾ ਜਿਹਾ ਲੱਗਾ ਕਿ ਸ਼ਾਇਦ ਮੈਂ ਪਿਛਲੇ ਕੁਝ ਹਫ਼ਤਿਆਂ ਦੀਆਂ ਪੰਥਕ ਸਰਗਰਮੀਆਂ ਦੌਰਾਨ ਸੁੱਤਾ ਸੀ ਜੋ ਇਨ੍ਹਾਂ ਘਟਨਾਵਾਂ ਜਾਂ ਪ੍ਰਾਪਤੀਆਂ ਨੂੰ ਦੇਖ ਨਹੀਂ ਸਕਿਆ। ਵਧਾਈਆਂ ਦੇ ਇਸ਼ਤਿਹਾਰ ਦੇਖ ਕੇ ਮੈਂ ਸਮਝਿਆ ਕਿ ਕਿਤੇ ਦੁਬਾਰਾ ਜਮਰੌਦ ਦਾ ਕਿਲ੍ਹਾ ਫਤਹਿ ਕਰ ਲਿਆ ਜਾਂ ਦਿੱਲੀ ਲਾਲ ਕਿਲ੍ਹੇ ਤੇ ਸਿੰਘਾਂ ਕੋਸਰੀ ਪਰਚਮ ਝੁਲਾ ਦਿੱਤਾ ਤਾਂ ਚੰਡੀਗੜ੍ਹ ਪੰਜਾਬ ਨੂੰ ਮਿਲ ਗਿਆ ਜਾਂ ਪੰਜਾਬ ਦਾ ਲੁੱਟਿਆ ਜਾਂਦਾ ਪਾਣੀ ਬੰਦ ਕਰ ਦਿੱਤਾ ਜਾਂ ਪੰਜਾਬੀ ਬੋਲਦੇ ਇਲਾਕੇ ਪੰਜਾਬ ਵਿੱਚ ਮਿਲ ਗਏ ਹਨ ਜਾਂ ਸਿੱਖ ਨੌਜਵਾਨੀ ਦਾ ਘਾਣ ਕਰਨ ਵਾਲੇ ਕਿਸੇ ਪੁਲਸੀਏ ਨੂੰ ਕੋਈ ਸਜ਼ਾ ਮਿਲ ਗਈ ਹੋਵੇ ਜਾਂ ਨਵੰਬਰ 84 ਦੇ ਕਤਲੇਆਮ ਦੇ ਕਿਸੇ ਦੋਸ਼ੀ ਨੂੰ ਕਟਹਿਰੇ ਵਿੱਚ ਲੈ ਆਂਦਾ ਹੋਵੇ। ਪਰ ਮੇਰਾ ਭਰਮ ਉਦੋਂ ਟੁੱਟ ਗਿਆ ਜਦ ਸਾਰਾ ਇਸ਼ਤਿਹਾਰ ਪੜ੍ਹ ਕੇ ਦੇਖਿਆ ਕਿ ਇਹ ਤਾਂ ਇੱਕ ਪਿਓ ਨੇ ਆਪਣੀ ਜੱਦੀ ਮਲਕੀਅਤ ਆਪਣੇ ਪੁੱਤਰ ਦੇ ਨਾਮ ਲਵਾਈ ਹੈ।

ਪਰ ਇੱਕ ਗੱਲ ਸਮਝ ਨਹੀਂ ਆਉਂਦੀ ਕਿ ਪਿਓ ਬਾਦਲ ਦੀ ਨਿੱਜੀ ਕੰਪਨੀ ਬਾਦਲ ਅਕਾਲੀ ਦਲ ਦੀ ਵਾਗਡੋਰ ਆਪਣੇ ਮੁੰਡੇ ਛੋਟੇ ਬਾਦਲ ਹੱਥ ਫੜਾਉਣ ਤੋਂ ਬਾਅਦ ਇਹ ਦੋਸ਼ਾਂ ਵਿਦੇਸ਼ਾਂ ਵਿੱਚ ਵਸਦੇ ਐਨ. ਆਰ. ਆਈ. ਬਾਦਲ ਭਗਤ ਕਿਉਂ ਪੱਥਾਂ ਭਾਰ ਹੋਈ ਫਿਰਦੇ ਹਨ। ਜੇ ਅੱਜ ਤੋਂ 7-8 ਸਾਲ ਪਿੱਛੇ ਦੇਖੀਏ ਤਾਂ ਇਹ ਲੋਕ ਉਹੀ ਹਨ ਜਿਨ੍ਹਾਂ ਇਸ ਤਰ੍ਹਾਂ ਦੇ ਇਸ਼ਤਿਹਾਰਾਂ ਨਾਲ ਅਖਬਾਰਾਂ ਭਰ ਦਿੱਤੀਆਂ ਸਨ ਜਦੋਂ ਛੋਟੇ ਬਾਦਲ ਦੇ ਘਰ ਪੁੱਤਰ ਨੇ ਜਨਮ ਲਿਆ ਸੀ। ਬਾਦਲ ਕੰਪਨੀ ਦੇ ਇਹ ਵਫ਼ਾਦਾਰ ਭਗਤ ਦੋਸ਼ਾਂ-ਵਿਦੇਸ਼ਾਂ ਆਪਣੀ ਸਖਤ ਮਿਹਨਤ ਨਾਲ ਵੱਡੇ ਵੱਡੇ ਕਾਰੋਬਾਰਾਂ ਦੇ ਮਾਲਕ ਹਨ। ਵੱਡੇ ਵੱਡੇ ਗੁਰੂਘਰਾਂ ਦੇ ਪ੍ਰਬੰਧਕ ਹੋਣ ਦੇ ਨਾਤੇ ਬਾਹਰਲੇ ਸਿੱਖ ਇਹਨਾਂ ਤੋਂ ਕੋਈ ਅਗਵਾਈ ਦੀ ਆਸ ਰੱਖਦੇ ਹਨ ਪਰ ਇਹਨਾਂ ਵੱਲੋਂ ਅੱਖਾਂ ਮੀਟ ਕੇ ਪੰਥ ਦੇਖੀ ਪਿਓ ਪੁੱਤਰ ਦੀ ਕੀਤੀ ਚਾਪਲੂਸੀ ਇਨ੍ਹਾਂ ਦੇ ਖੋਖਲੇਪਣ ਦਾ ਅਹਿਸਾਸ ਜ਼ਰੂਰ ਕਰਾਉਂਦੀ ਹੈ।

ਇਨ੍ਹਾਂ ਬਾਦਲ ਭਗਤਾਂ ਨੂੰ ਮੇਰੀ ਇੱਕ ਜ਼ਰੂਰੀ ਬੇਨਤੀ ਹੈ ਕਿ ਆਉਣ ਵਾਲੇ ਸਮੇਂ ਵਿੱਚ ਇਹ ਵੀਰ ਕੀ ਇਹ ਦੱਸਣ ਦੀ ਖੋਚਲ ਕਰਨਗੇ ਕਿ ਅਗਸਤ 1981 ਤੋਂ ਕਪੂਰੀ ਵਿਖੇ ਸ਼ੁਰੂ ਹੋਏ ਮੋਰਚੇ ਦੇ ਕਿਹੜੇ ਮੁੱਦੇ ਤੁਹਾਡਾ ਆਕਾ ਬਾਦਲ ਨੇ ਪੰਥ ਦੀ ਝੋਲੀ ਪਾਏ ਹਨ।

ਇੱਕ ਵੱਡੀ ਪ੍ਰਾਪਤੀ ਜ਼ਰੂਰ ਬਾਦਲ ਸਾਹਿਬ ਦੇ ਨਾਂ ਜਾਂਦੀ ਹੈ, ਜਿਸ ਤੋਂ ਕੋਈ ਮੁਨਕਰ ਨਹੀਂ ਹੋ ਸਕਦਾ। ਉਸ ਪ੍ਰਾਪਤੀ ਦਾ ਨਤੀਜਾ 20 ਸਾਲ ਬਾਅਦ ਨਿਕਲੇਗਾ। ਉਹ ਪ੍ਰਾਪਤ ਕੁਝ ਹੋਰ ਨਹੀਂ ਸਿਰਫ ਸਿੱਖ ਕੌਮ ਦਾ ਹਿੰਦੂਕਰਣ ਕਰਨ ਦੀ ਹੈ। ਉਸੇ ਪ੍ਰਾਪਤੀ ਦੇ ਅੰਦਰ ਇਸ ਪਿਉ-ਪੁੱਤ ਦੀ ਜੋੜੀ ਨੇ ਸ਼੍ਰੋਮਣੀ ਕਮੇਟੀ, ਇਸ ਦੇ ਮੈਂਬਰ, ਪ੍ਰਚਾਰਕ, ਜਥੇਦਾਰ ਇਹੋ ਜਿਹੇ ਫਿੱਟ ਕਰ ਦਿੱਤੇ ਹਨ ਜਿਹੜੇ ਬਾਦਲਾਂ ਦੇ ਚਰਨਾਂ ਦੀ ਧੂੜ ਨੂੰ ਹੀ ਨਮਸਕਾਰ ਕਰੀ ਜਾਂਦੇ ਹਨ। ਮੇਰੇ ਦਾਦੇ ਪੜਦਾਦੇ ਨੇ ਜੈਤੋ ਦੀ ਜੇਲ੍ਹ ਵਿੱਚ ਪੰਥ ਦੇ ਵਾਸਤੇ ਅਕਾਲੀ ਦਲ ਦੀ ਅਗਵਾਈ ਵਿੱਚ ਇਕੱਠਿਆਂ ਜੇਲ੍ਹ ਕੱਟੀ ਸੀ। ਜੇ ਅੱਜ ਉਹਨਾਂ ਨੂੰ ਪਤਾ ਲੱਗੇ ਕਿ ਤੁਹਾਡੇ ਉਸ ਅਕਾਲੀ ਦਲ ਦਾ ਕੋਈ ਪੰਥਕ ਏਜੰਡਾ ਨਹੀਂ, ਇਹ ਹੁਣ ਸਿੱਖਾਂ ਦੀ ਪਾਰਟੀ ਨਹੀਂ ਰਹੀ ਜ਼ਰੂਰ ਉਹਨਾਂ ਦੀ ਰੂਹ ਵਿਲਕੇਗੀ।

ਲਾਹਣਤ ਹੈ ਅੱਜ ਉਸ ਰਵਾਇਤੀ ਬੁੱਢੀ ਅਕਾਲੀ ਲੀਡਰਸ਼ਿਪ ਤੇ ਜਿਸ ਨੇ ਇਨ੍ਹਾਂ ਪਿਓ ਪੁੱਤ ਦੀ ਗੁਲਾਮੀ ਕਬੂਲ ਲਈ ਹੈ। ਆਪਣੇ ਕਾਕਿਆਂ ਨੂੰ ਮੋਹਰੇ ਕਰਕੇ ਤਲਵੰਡੀ, ਢੀਂਡਸਾ, ਅਜਨਾਲਾ, ਕੈਪਟਨ ਕੰਵਲਜੀਤ, ਬਰਨਾਲਾ, ਵਡਾਲਾ ਸਭ ਨੇ ਰਲ ਕੇ ਪੰਥ ਦੀ ਪਿੱਠ ਵਿੱਚ ਛੁਰਾ

ਮਾਰਿਆ ਹੈ। ਕਿੱਥੇ ਗਈ ਤੁਹਾਡੀ ਅਣਖ, ਕਿੱਥੇ ਗਈ ਤੁਹਾਡੀ ਗੈਰਤ, ਕਿੱਥੇ ਗਿਆ ਉਹ ਨਾਹਰਾ ਦੇਗ ਤੇਗ ਫਤਹਿ, ਪੰਥ ਕੀ ਜੀਤ। ਤੁਸੀਂ ਨੀਲੀ ਪੱਗ ਨੂੰ ਕਲੰਕਿਤ ਕਰ ਦਿੱਤਾ ਹੈ। ਕੋਈ ਸ਼ੱਕ ਨਹੀਂ ਕਿ ਤੁਹਾਡੇ ਪਰਿਵਾਰ ਜਾਂ ਰਿਸ਼ਤੇਦਾਰ ਤਾਂ ਜ਼ਰੂਰ ਇਸ ਪਿਉ ਪੁੱਤ ਦੀ ਸੁੱਟੀ ਹੋਈ ਟੁਕੜੀ ਉਪਰ ਪਲ ਜਾਣਗੇ ਪਰ ਜਿਹੜਾ ਤੇਲ ਤੁਸੀਂ ਪੰਥ ਦੀਆਂ ਜੜ੍ਹਾਂ ਵਿੱਚ ਰਲ ਕੇ ਪਾ ਰਹੇ ਹੋ ਉਸ ਦਾ ਹਿਸਾਬ ਕਿਤਾਬ ਵਾਹਿਗੁਰੂ ਜ਼ਰੂਰ ਕਰੇਗਾ। ਬਾਦਲ ਕੰਪਨੀ ਦਾ ਢਾਂਚਾ ਜੇ ਚੰਗੀ ਤਰ੍ਹਾਂ ਵੇਖਿਆ ਜਾਵੇ ਤਾਂ ਇੱਕ ਗੱਲ ਪੱਕੀ ਹੈ ਕਿ ਉਸਦੇ ਸਾਰੇ ਵੱਡੇ ਅਹੁੱਦੇ ਉਨ੍ਹਾਂ ਲੋਕਾਂ ਤੱਕ ਹੀ ਸੀਮਤ ਹਨ ਜਿਨ੍ਹਾਂ ਦਾ ਬਾਦਲ ਪਰਿਵਾਰ ਨਾਲ ਸਿੱਧਾ ਰਿਸ਼ਤਾ ਹੈ। ਅਕਾਲੀ ਦਲ ਦਾ ਪ੍ਰਧਾਨ ਛੋਟਾ ਬਾਦਲ, ਮੁੱਖ ਮੰਤਰੀ ਅਤੇ ਉਮਰ ਭਰ ਲਈ ਬਾਦਲ ਦਲ ਦਾ ਸਰਪ੍ਰਸਤ ਉਸ ਦਾ ਪਿਓ, ਖਜ਼ਾਨਾ ਮੰਤਰੀ ਚਚੇਰਾ ਭਰਾ, ਸੰਚਾਰ ਮੰਤਰੀ ਸਾਲਾ ਆਉਣ ਵਾਲੇ ਸਮੇਂ ਵਿੱਚ ਯੂਥ ਦਲ ਦਾ ਪ੍ਰਧਾਨ ਵੀ, ਇਸਤਰੀ ਦਲ ਦੀ ਸਪ੍ਰਸਤ ਕਾਕੇ ਦੀ ਮਾਤਾ, ਇੱਕ ਹੋਰ ਮੰਤਰੀ ਰਣੀਕੇ ਰਿਸ਼ਤੇਦਾਰ ਹਨ। ਕਾਕੇ ਦਾ ਜੀਜਾ ਐਮ. ਐਲ. ਏ.। ਕੀ ਸਾਰੀ ਪੰਥਪ੍ਰਸਤੀ ਇਸ ਟੋਲੇ ਕੋਲ ਹੀ ਰਹਿ ਗਈ ਹੈ ਜਾਂ ਬਾਕੀ ਭੇਡਾਂ ਦਾ ਇੱਜੜ ਬਣ ਚੁੱਕੇ ਹਨ।

ਦੂਜੇ ਪਾਸੇ ਇੱਕ ਗਰੁੱਪ ਉਹ ਹੈ ਜੋ ਜਿਹੜਾ ਪਾਸਾ ਭਾਰੂ ਹੋਵੇ ਉਧਰ ਛਾਲ ਮਾਰਨ ਵਾਲੇ ਹਨ। ਜਿਨ੍ਹਾਂ ਦੀ ਅਗਵਾਈ ਪੰਥ ਦੇ ਭਗੋੜੇ ਰਜਿੰਦਰ ਮਹਿਤਾ, ਅਮਰਜੀਤ ਚਾਵਲਾ, ਵਿਰਸਾ ਵਲਟੋਹੇ ਵਾਲਾ, ਗੁਰਚਰਨ ਗਰੇਵਾਲ, ਮਨਜੀਤ ਸਿੰਘ, ਨਿਧੰਤਕ ਬਰਾੜ ਵਰਗੇ ਲੋਕ ਕਰ ਰਹੇ ਹਨ। ਇਹ ਲੋਕ ਉਹ ਹਨ ਜਿਨ੍ਹਾਂ ਨੇ ਕਦੇ ਸੰਤ ਭਿੰਡਰਾਂਵਾਲਿਆਂ ਦੀ ਗੋਦ ਦਾ ਆਨੰਦ ਮਾਣਿਆ ਸੀ। ਪਰ ਅੱਜਕੱਲ੍ਹ ਬਾਦਲਕਿਆਂ ਦੇ ਚਰਨਾਂ ਦੀ ਧੂੜ ਮਾਣ ਰਹੇ ਹਨ।

ਹਜ਼ਾਰਾਂ ਸਿੱਖਾਂ ਦੇ ਪੁੱਤ ਮਰਵਾਕੇ, ਇੱਜ਼ਤਾਂ ਲੁਟਾ ਕੇ, ਜਾਇਦਾਦਾਂ ਲੁਟਾ ਕੇ ਅੱਜ ਕੀ ਮਿਲਿਆ ਉਨ੍ਹਾਂ ਦੇ ਵਾਰਸਾਂ ਨੂੰ? ਸਿੱਖਾਂ ਦੇ ਹਰ ਧਾਰਮਿਕ ਕਾਰਜਾਂ ਵਿੱਚ ਹਿੰਦੂਤਵੀਆਂ ਦੀ ਦਖਲਅੰਦਾਜ਼ੀ ਹਰ ਥਾਂ ਭਾਜਪਾ ਦੀ ਹਾਜ਼ਰੀ, ਆਏ ਦਿਨ ਭਾਜਪਾਈਆਂ ਨੂੰ ਸਿਰੋਪੇ ਅਤੇ ਨੰਗੀਆਂ ਤਲਵਾਰਾਂ ਭੇਟ ਕਰਕੇ ਇਉਂ ਪਿਓ ਪੁੱਤਰ, ਇਹਨਾਂ ਦੇ ਚਾਟੜੇ ਮਹਿਤਾ-ਚਾਵਲੇ ਜਾਂ ਇਹ ਅਖੌਤੀ ਐਨ. ਆਰ. ਆੀ. ਪੰਥਕ ਲੀਡਰ ਸਿੱਖਾਂ ਦੀ ਅਣਖ ਨੂੰ ਵੰਗਾਰ ਪਾਉਂਦੇ ਹਨ।

ਕੁੰਭਕਰਨੀ ਨੀਂਦ ਵਿੱਚ ਸੁੱਤੇ ਹੋਏ ਸਿੱਖ ਪੰਥ ਦਾ ਵਾਸਤਾ ਅਜੇ ਵਾ ਜਾਗ ਜਾਓ ਨਹੀਂ ਤਾਂ ਇਸ ਟੋਲੇ ਨੇ ਦਰਬਾਰ ਸਾਹਿਬ ਦੇ ਅੰਦਰ ਰਮਾਇਣ ਦੀ ਕਥਾ ਨਾ ਕਰਵਾਈ ਤਾਂ ਕੋਈ ਵੱਡੀ ਗੱਲ ਨਹੀਂ ਹੋਵੇਗੀ।

—ਦਾਸ ਹਰਦੀਪ ਸਿੰਘ ਹੂਸਟਨ (ਟੈਕਸਾਸ)